

## علم حدیث میں خواتین کی خدمات

ڈاکٹر محمد زبیر صدیقی

ترجمہ : ڈاکٹر احمد حسن

زیر نظر مقالہ ڈاکٹر محمد زبیر صدیقی کی انگریزی میں حدیث کے موضوع پر معروف کتاب „حدیث لٹریچر“ سے ماخوذ ہے۔ مضمون کی افادیت کے پیش نظر اس کا اردو ترجمہ پیش کیا جا رہا ہے۔ (ادارہ)

آپ کو ایسے کم ہی علوم ملیں گے جن کے ارتقاء، نشوونما اور ترقی میں مردوں کے شانہ بشانہ خواتین نے بھی ایک اہم کردار ادا کیا ہو۔ تاہم اس سلسلے میں علم حدیث کا ایک نمایاں استثناء ہے۔ تاریخ اسلام کے ابتدائی دور ہی سے حفاظت حدیث اور علوم حدیث کی ترقی میں خواتین نے اہم خدمات انجام دی ہیں۔ ادب حدیث کے ارتقاء میں انہوں نے ہر مرحلہ پر نہایت گہری اور پر جوش دلچسپی کا مظاہرہ کیا ہے۔ تاریخ کے ہر دور میں حدیث کی ایسی ماہر اور ممتاز خواتین موجود رہی ہیں جن کے سامنے مردوں نے بھی نہایت عزت و احترام سے گردن جھکائی ہے۔ کتب اسماء الرجال کی آخری جلدوں میں عام طور سے حدیث کی ماہر خواتین کے حالات مذکور ہوتے ہیں۔ ان سے معلوم ہوتا ہے کہ ماضی میں مردوں کے علاوہ کتنی ایسی خواتین گذری ہیں جو حدیث کی ماہر تھیں۔

رسول اللہ صلی اللہ علیہ وسلم کے عہد مبارک میں خواتین نہ صرف علم حدیث کے ارتقاء کا سبب بنیں، بلکہ مردوں کو اپنی روایت سے احادیث پہنچائیں۔ آپ کی وفات کے بعد بہت سی صحابیات کو، جن میں آپ کی ازواج مطہرات شامل تھیں، علوم نبوی کا محافظ سمجھا جاتا تھا۔ اور حدیث کے طالبین جوق در جوق ان کے پاس پہنچتے اور ان سے مستفید ہوتے۔ ان میں حضرت حفصہ، حضرت ام حبیبہ، حضرت ام سلمہ، اور حضرت عائشہ کے اسماء گرامی حدیث کے ہر طالب علم کو معلوم ہیں۔ نیز یہ کہ حدیث کی سب سے پہلی روایت کرنے والی خواتین یہی تھیں۔ بالخصوص حضرت عائشہ کو تاریخ ادب حدیث میں سب سے زیادہ اہمیت حاصل ہے۔ نہ صرف یہ کہ ابتداء اسلام میں انہوں نے احادیث روایت کیں، بلکہ بڑی احتیاط سے وہ ان احادیث کی تشریح بھی فرماتی تھیں۔

اس کے بعد صحابہ و تابعین کے دور میں بھی حدیث میں خواتین کو نمایاں مقام حاصل رہا ہے۔ حفصہ بنت ابن سیرین (۱)، ام الدرداء (صغریٰ - وفات ۸۱ھ) اور عمرہ بنت عبدالرحمن اس دور کی چند مشہور محدث خواتین ہیں۔ ایاس بن معاویہ ام الدرداء کو علم و فضل و حدیث دانی میں اس دور کے تمام محدثین کے مقابلہ میں جن میں حسن بصریؒ اور ابن سیرینؒ بھی شامل تھے، ایک اعلیٰ مقام دیتے تھے (۲)۔ عمرہ بنت عبدالرحمن کو حضرت عائشہ کی مرویات پر سند سمجھا جاتا تھا۔ چنانچہ حضرت عمر بن عبدالعزیز نے مدینہ کے قاضی ابوبکر بن محمد بن عمرو بن حزم کو یہ حکم دیا تھا کہ عمرہ کی روایت کی ہوئی تمام احادیث کو لکھ کر محفوظ کر لیں (۳)۔

ان کے علاوہ اسی دور کی جن خواتین نے حدیث میں ممتاز مقام حاصل کیا اور تدریس حدیث میں شہرت حاصل کی، ان کے نام یہ

ہیں: عابدہ المدنیہ، عبدہ بنت بشر، ام عمر الثقفیہ، زینب جو علی بن عبداللہ بن العباس کی پوتی تھیں، نفیسہ بنت حسن بن زیاد، خدیجہ ام محمد، عبدہ بنت عبدالرحمن - ان میں سے بعض کا تعلق نیچے خاندانوں سے تھا، اور بعض کا اونچے خانوادوں سے - یہ ساری خواتین اپنے زمانہ میں حدیث پر کامل مہارت رکھتی تھیں - مثلاً عابدہ محمد بن یزید کی باندی تھیں - انہوں نے اپنے دور میں مدینہ کے کبار محدثین سے حدیث پڑھی تھی - حبیب دحّون اندلس کے ایک مشہور محدث تھے - وہ حج کے موقع پر مدینہ تشریف لائے اور ان خاتون کی حدیث میں مہارت سے بہت متاثر ہوئے - ان کے مالک محمد بن یزید نے ان کی شادی حبیب دحّون کے ساتھ کر دی اور وہ ان کو اپنے ساتھ اندلس لے گئے - کہا جاتا ہے کہ انہوں نے مدینہ کے اپنے شیوخ حدیث سے دس ہزار احادیث روایت کیں (۴) -

زینب بنت سلیمان (وفات ۱۴۲ ہ) شاہی خاندان سے تعلق رکھتی تھیں - ان کے والد السفاح کے چچا زاد بھائی تھے - السفاح عباسی خاندان کے بانی تھے - اور خلیفہ منصور کے عہد خلافت میں بصرہ، عمان اور بحرین کے گورنر رہ چکے تھے (۵) - زینب کو حدیث پر بڑی مہارت حاصل تھی، اور ان کا شمار اپنے دور کی ان ممتاز خواتین میں ہوتا تھا جو محدثات کہلاتی تھیں - ان سے متعدد مشہور اور اہم شخصیتوں نے حدیث روایت کی ہے (۶) -

تاریخ حدیث میں مردوں کے ساتھ خواتین کا اشتراک علم حدیث کی ترقی میں مسلسل جاری رہا - تاریخ تدوین حدیث کے آغاز ہی سے تمام مشہور اور اہم جامعین حدیث نے حدیث کے مجموعوں میں اپنی خواتین شیوخ سے احادیث روایت کی ہیں - احادیث کے تمام مشہور اور اہم مجموعوں میں ہمیں بکثرت ایسی خواتین کے نام ملتے

ہیں جن سے ان مجموعوں کے جامعین نے براہ راست احادیث روایت کی ہیں۔ تدوین حدیث اور احادیث کے مجموعوں کے وجود میں آنے کے بعد اکثر خواتین نے ان میں سے بیشتر حدیث کی کتابوں پر عبور حاصل کیا، اور درس حدیث کے حلقے قائم کئے۔ ان حلقوں میں حدیث کے طلبہ، مرد اور عورتیں کثیر تعداد میں شریک ہوتے۔ اور بہت سی اہم شخصیتیں جنہیں بعد میں حدیث میں شہرت حاصل ہوئی ان کے سامنے سرنگوں ہو کر بیٹھتیں اور ان سے حدیث کی سند حاصل کرتیں۔ چوتھی صدی ہجری میں مندرجہ ذیل خواتین نے علم حدیث میں شہرت حاصل کی، تدریس حدیث کی خدمت انجام دی اور ان کے حلقہ درس میں کثرت سے طلبہ حدیث نے شرکت کی۔ فاطمہ بنت عبدالرحمن (وفات ۳۱۲ھ) جو اپنے لباس اور زہد و تقویٰ کے سبب صوفیہ کے نام سے مشہور تھیں۔ فاطمہ امام ابو داؤد کی پوتی تھیں، جو صحاح ستہ کی معروف کتاب سنن ابی داؤد کے جامع تھے، امۃ الوحید (وفات ۳۷۷ھ) مشہور فقیہ محاملی کی صاحبزادی تھیں۔ ام الفتح امۃ السلام (وفات ۳۹۰ھ) اپنے زمانہ کے مشہور قاضی ابوبکر احمد (وفات ۳۵۰ھ) کی صاحبزادی تھیں۔ جمعہ بنت احمد۔ ان کے علاوہ اس صدی کی دیگر خواتین بھی تھیں جنہوں نے حدیث میں اعلیٰ مقام حاصل کیا تھا (۷)۔

پانچویں صدی ہجری میں بھی متعدد خواتین نے فن حدیث میں نام پیدا کیا اور ان کا شمار اس دور کی مشہور محدثات میں ہوتا ہے۔ فاطمہ (وفات ۳۸۰ھ) نے جو مشہور صوفی حسن بن علی الدقاق کی صاحبزادی تھیں اور ابو القاسم القشیری کی اہلیہ تھیں، نہ صرف خطاطی میں شہرت حاصل کی، بلکہ حدیث میں انتہائی کمال حاصل کیا۔ اور اپنی علوئے اسناد کے سبب وہ اپنے دور کے محدثین میں ممتاز مقام رکھتی تھیں (۸)۔ کریمہ المرزویہ (وفات ۳۶۳ھ) بنت

احمد اپنے دور میں صحیح بخاری پر سند سمجھی جاتی تھیں۔ ہرات کے ایک مشہور محدث ان کو حدیث میں بہت اہمیت دیتے، اور حدیث کے طلبہ کو ان سے صحیح بخاری پڑھنے کی تاکید کرتے، کیونکہ انہوں نے صحیح بخاری ہیشم کی اسناد سے پڑھی تھی۔ ایک خاتون محدث کی حیثیت سے انہوں نے بے شمار احادیث اپنی روایت سے بہت سے علماء تک پہنچائیں (۹)۔ مشہور مستشرق پروفیسر گولڈ زیہر لکھتے ہیں کہ طلبہ کو صحیح بخاری کی روایت کے اجازات (اجازت نامے) دینے کے بارے میں ان کا نام تاریخ حدیث میں بہت کثرت سے ملتا ہے (۱۰)۔ علامہ ابوالمحاسن کے اجازہ میں ان کا نام موجود ہے۔ اور آپ کو سن کر یہ تعجب ہوگا کہ تاریخ بغداد کے مصنف خطیب بغدادی (۱۱) اور اندلس کے شہرہ آفاق محدث الحمیدی (۱۲) (متوفی ۴۲۸ھ) نے انہی خاتون سے صحیح بخاری پڑھی تھی۔

پروفیسر گولڈ زیہر کے بیان کے مطابق کریمہ بنت احمد کے علاوہ بہت سی خواتین کو روایت بخاری کی تاریخ میں ممتاز مقام حاصل تھا (۱۳)۔ صحیح بخاری کی راویات میں فاطمہ بنت محمد (وفات ۵۳۹ھ)، شہدی بنت احمد بن الفرغ (وفات ۵۷۳ھ) اور سیت الوزراء بنت عمر (وفات ۷۱۶ھ) نے خصوصیت کے ساتھ روایت بخاری میں شہرت حاصل کی (۱۴)۔ فاطمہ نے مشہور محدث سعید العیار کی سند سے صحیح بخاری روایت کی۔ اور حدیث میں شہرت کے سبب ان کو مُسیندہ اصبہان (یعنی اصفہان میں حدیث پر اتھارٹی) کہا جاتا تھا۔ درحقیقت یہ ان کا قابل فخر خطاب تھا۔ شہدی ایک باکمال خطاط بھی تھیں۔ تذکرہ نگاروں نے „خطاط، مستندہ حدیث اور فخر نسوانیت“ کے القاب سے ان کا ذکر کیا ہے۔ ان

کے جد امجد سوئیوں کا کاروبار کرتے تھے۔ اس لئے وہ ابری کے نام سے مشہور تھے۔ لیکن ان کے والد ابو نصر (متوفی ۵۰۶ھ) کو حدیث کا بہت اچھا ذوق تھا، اور اپنے دور کے متعدد اساتذہ فن سے انہوں نے اس کی تحصیل کی تھی (۱۵)۔ انہوں نے اپنی صاحبزادی کو حدیث کی تعلیم دلائی، اور ان خاتون نے اپنے زمانہ کے مشہور محدثین سے اخذ علم کیا۔ ان کی شادی علی بن محمد سے ہوئی، جن کا شمار اس دور کے شرفاء اور عمائدین میں ہوتا تھا۔ علی ادبی ذوق رکھتے تھے۔ اور آخری عمر میں خلیفہ المقتدی باللہ کے مصاحبین میں شامل ہو گئے تھے۔ انہوں نے ایک مدرسہ اور خانقاہ قائم کی، اور ان کے اخراجات کے لئے اراضی وقف کی۔ ان کی اہلیہ شہدی کو حدیث میں شہرت حاصل ہوئی، اور وہ علوئے اسناد کے سبب مشہور تھیں (۱۶)۔

صحیح بخاری اور حدیث کی دوسری کتابوں کے ان کے حلقہ درس میں طلبہ کا ہجوم ہوتا۔ اور حدیث میں ان کی شہرت کے سبب بعض لوگ جھوٹ بول کر خود کو ان کا شاگرد ظاہر کرتے (۱۷)۔ اسی طرح ست الوزراء اپنے زمانہ کی مشہور مسندہ (یعنی حدیث پر اتھارٹی) تھیں۔ وہ مصر اور شام میں صحیح بخاری اور حدیث کی دوسری کتابوں کا درس دیتی تھیں (۱۸)۔ صحیح بخاری کا درس ام الخیر امة الخالق (وفات ۸۱۱ھ) بھی دیتی تھیں۔ یہ خاتون حدیث کی حجازی مکتبہ فکر پر سند مانی جاتی تھیں (۱۹)۔ عائشہ بنت عبدالہادی بھی صحیح بخاری کا درس دیتی تھیں (۲۰)۔

محدثین کے اجازت ناموں (اجازات) ،،اسماء الرجال،، کی کتابوں اور کتب حدیث کے قلمی نسخوں کے ترقیموں کے مطالعہ سے معلوم ہوتا ہے کہ مختلف ادوار میں صحیح بخاری کے علاوہ یہ محدث خواتین طلبہ کو حدیث کی دوسری کتابیں بھی پڑھایا کرتی تھیں۔ چنانچہ ام

الخیر فاطمہ بنت علی (وفات ۵۳۲ھ) اور فاطمہ شہزوریہ صحیح مسلم کا درس دیتی تھیں (۲۱)۔

فاطمہ جوزدانیہ (وفات ۵۲۳ھ) نے اپنے حلقہ درس میں طلبہ کے سامنے طبرانی کی تینوں معاجم کو اپنی روایت کے ساتھ سنایا (۲۲)۔ ایک خاتون زینب (وفات ۶۸۸ھ) حران کی رہنے والی تھیں۔ ان کے حدیث کے حلقہ درس میں کثیر تعداد میں طلبہ شریک ہوتے تھے۔ اور وہ مسند احمد بن حنبل کا درس دیتی تھیں، جو حدیث کے مجموعوں میں سب سے بڑا مجموعہ سمجھا جاتا ہے۔ جویریہ بنت عمر (وفات ۸۳ھ) اور زینب بنت احمد بن عمر (وفات ۲۲ھ) نے حصول حدیث کے لئے طویل سفر کئے اور مصر اور مدینہ میں درس حدیث کے حلقے قائم کئے۔ زینب بنت احمد بن عمر نے مسند دارمی اور مسند عبد بن حمید کو طلبہ کے سامنے روایت کیا۔ طلبہ حدیث ان کے درس میں شریک ہونے کے لئے طویل مسافت طے کر کے آتے (۲۳)۔

زینب بنت احمد کامل (وفات ۴۰ھ) نے ایک بار شتر حدیث کی سندیں حاصل کی تھیں۔ وہ مسند ابی حنیفہ، شمائل الترمذی اور امام طحاوی کی شرح معانی الآثار کا درس دیتی تھیں۔ اور آخر الذکر کتاب یعنی شرح معانی الآثار انہوں نے ایک دوسری خاتون عجیبہ بنت ابی بکر سے پڑھی تھی (۲۴)۔ مشہور سیاح ابن بطوطہ نے زینب بنت احمد کامل اور ان کی بعض ہم عصر خواتین سے دمشق میں اپنے قیام کے دوران حدیث پڑھی (۲۵)۔ تاریخ دمشق کے مشہور مصنف ابن عساکر نے بارہ سو مردوں اور آٹھ سو خواتین سے حدیث پڑھی اور زینب بنت عبدالرحمن سے مؤطا امام مالک کا اجازہ (اجازت نامہ) حاصل کیا (۲۶)۔ حافظ جلال الدین سیوطی نے رسالہ شافعی جو اصول حدیث اور اصول فقہ کی ابتدائی اور بنیادی کتاب ہے ہاجر

بنت محمد سے پڑھا تھا (۲۷)۔ نویں صدی ہجری کے ایک مشہور عالم اور محدث عقیف الدین جنید نے سنن الدارمی فاطمہ بنت احمد بن قاسم سے پڑھی تھی (۲۸)۔

زینب بنت الشعری نے بہت سے ممتاز محدثین سے حدیث پڑھی۔ انہوں نے کثیر طلبہ کو تعلیم دی، جن میں سے بعض نے بعد میں عربی زبان و ادب میں بہت شہرت حاصل کی۔ ان میں وفات الاعیان کے مصنف ابن خلکان بھی شامل ہیں (۲۹)۔ تذکرہ نویسوں نے کریمہ کو مسند الشام (یعنی شام میں علم حدیث پر مستند شخصیت) کہا ہے۔ اپنے اساتذہ کی سند سے وہ حدیث کی بہت سی کتابوں کا درس دیتی تھیں (۳۰)۔ زینب بنت المکی نے حدیث میں پڑا نام پیدا کیا۔ ان کے حلقہ درس میں شرکت کے لئے دور دور سے طلبہ سفر کر کے آتے۔

آٹھویں اور نویں صدی ہجری کا زمانہ بھی حدیث میں مہارت رکھنے والی خواتین سے مالا مال ہے۔ ابن حجر عسقلانی نے اپنی کتاب الدرر الکامنه میں آٹھویں صدی ہجری کے ایسے ممتاز علماء کے حالات قلمبند کئے ہیں جو آسمان علم پر آفتاب و مہتاب بن کر چمکے۔ ان میں مرد اور عورتیں دونوں کے تذکرے ہمیں ملتے ہیں۔ ان میں ایسی خواتین بھی شامل ہیں جو حدیث میں بلند مقام رکھتی تھیں۔ الدرر الکامنه کے قلمی نسخے مشرق و مغرب کے مختلف کتب خانوں میں موجود ہیں۔ دائرۃ المعارف حیدرآباد دکن نے اس کو شائع کیا ہے۔ اس کتاب میں ابن حجر عسقلانی نے آٹھویں صدی ہجری کی ایک سو ستر (۱۷۰) خواتین کے حالات زندگی لکھے ہیں۔ ان میں سے بیشتر مسند حدیث پر متمکن تھیں۔ اور کتاب کے مصنف ابن حجر عسقلانی کو ان میں سے متعدد خواتین سے شرف تلمذ حاصل رہا ہے۔ ان میں سے بعض کا اپنے دور کے معروف محدثین میں شمار ہوتا



تھا۔ جویریہ بنت احمد کا ہم اس سے پہلے ذکر کر چکے ہیں۔ انہوں نے اسی دور کے مشاہیر سے فن حدیث کی تحصیل کی۔ ان مشاہیر میں مرد اور خواتین دونوں شامل ہیں۔ اس فن پر عبور حاصل کرنے کے بعد انہوں نے حدیث کا حلقہ درس قائم کیا۔ اور ابن حجر عسقلانی لکھتے ہیں کہ میرے اساتذہ میں سے بعض محدثین اور ان خاتون کے اکثر معاصرین ان کے حلقہ درس میں شریک ہوتے تھے (۳۱)۔ عائشہ بنت عبدالہادی (وفات ۸۱۶ھ) سے ابن حجر عسقلانی عرصہ دراز تک اکتساب علم کرتے رہے ان کا اپنے دور کے مشہور محدثین میں شمار ہوتا تھا۔ ان کے حلقہ درس میں شریک ہونے کے لئے بھی طلبہ دور دراز کا سفر کر کے آتے تھے (۳۲)۔ ست العرب (وفات ۶۷۰ھ) سے مشہور محدث العراقی (متوفی ۳۲ھ) اور الہیثمی اور ان کے بعض معاصرین نے اخذ علم کیا۔ محدث العراقی نے اپنے فرزند کو حدیث پڑھنے کے لئے ان خاتون کے پاس بھیجا تھا (۳۳)۔ دقیقہ بنت مرشد (وفات ۳۶ھ) اپنے دور کی مشہور محدثہ تھیں اور انہوں نے بھی ایسی خواتین سے حدیث پڑھی تھی جن کا شمار اپنے دور کے مشاہیر میں ہوتا تھا۔ ان میں سے جویریہ بنت احمد تھیں، جن کا ہم سطور بالا میں ذکر کر چکے ہیں۔ ابن حجر عسقلانی اور ابن عماد حنبلی نے اسماء الرجال سے متعلق اپنی تصانیف میں ان خواتین کے علاوہ دوسری ایسی خواتین کے بھی حالات زندگی لکھے ہیں جو حدیث میں مہارت رکھتی تھیں۔ مزید تفصیلات جاننے کے لئے ان کتابوں کی طرف مراجعت کی جا سکتی ہے۔

نویں صدی ہجری کی محدث خواتین کے حالات زندگی محمد بن عبدالرحمن سخاوی (متوفی ۸۹۷ھ) نے اپنی کتاب الضوء اللامع میں قلمبند کئے ہیں۔ اس کتاب میں انہوں نے نویں صدی ہجری کے

ممتاز علماء کے سوانحی خاکے لکھے ہیں۔ عبدالسلام اور عمر بن الشّماء نے اس کتاب کا اختصار کیا ہے (۳۳)۔ اور اس کا ایک ناقص قلمی نسخہ بانکی پور پٹنہ کے کتب خانہ میں موجود ہے (۳۵)۔ عبد العزیز بن عمر بن فہد (متوفی ۸۸۱ھ) نے بھی اپنی تصنیف معجم الشیوخ میں اسی دور کی ایک سو تیس (۱۳۰) سے زائد محدث خواتین کا ذکر کیا ہے جن سے انہوں نے حدیث پڑھی تھی، اور وہ ان کے شیوخ میں شامل تھیں (۳۶)۔ اس کتاب کو انہوں نے ۸۶۱ھ میں مرتب کیا تھا۔ اور اس میں گیارہ سو سے زائد اساتذہ و شیوخ کے حالات زندگی قلمبند کئے ہیں۔ عبدالعزیز نے جن محدث خواتین کا اپنی کتاب میں ذکر کیا ہے وہ اپنے دور کی ممتاز حدیث دان سمجھی جاتی تھیں۔ اور ان کے شاگردوں میں سے بعض نے ان کے بعد حدیث میں بہت شہرت حاصل کی۔ ام ہانی مریم بنت فخر الدین محمد (وفات ۸۸۱ھ) نے بچپن میں قرآن حفظ کر لیا تھا۔ انہوں نے اپنے دور کے متداول اسلامی علوم و فنون کی تحصیل کی۔ آخر میں مکہ اور قاہرہ کے نامور محدثین سے علم حدیث کی تعلیم حاصل کی۔ ان کی شہرت کئی علوم و فنون میں تھی۔ خطاطی، عربی زبان و ادب، شعر و شاعری، اور فن حدیث میں انہیں دستگاہ کامل حاصل تھی، اور ان فنون میں اپنے زمانہ کے ماہرین میں ان کا شمار ہوتا تھا۔ زہد و تقویٰ میں بھی ان کی شہرت تھی۔ اور وہ شرعی احکام کی بہت سختی سے پابندی کرتی تھیں۔ روزہ کثرت سے رکھتی تھیں۔ انہیں تیرہ دفعہ حج بیت اللہ کی سعادت نصیب ہوئی۔ ان کے فرزند بھی دسویں صدی ہجری کے مشہور علماء میں سے تھے۔ وہ اپنی والدہ کا بہت ادب و احترام کرتے۔ اور آخر عمر میں ان کی بہت خدمت کیا کرتے تھے۔ یہ خاتون نہایت پابندی کے ساتھ حدیث کا درس دیتی تھیں،

اور اکثر اہل علم کو اجازات (حدیث روایت کرنے کے اجازت نامے) دیتیں۔ ابن فہد نے خود بھی حدیث کی متعدد کتابیں ان سے پڑھی تھیں (۲۷)۔ بائی خاتون بنت ابی الحسن (وفات ۸۶۳ھ) نے ابوبکر المزنی صغیر اور اپنے دوسرے معاصر محدثین سے حدیث پڑھی تھی۔ انہوں نے بے شمار محدثین سے روایت حدیث کے اجازت نامے حاصل کئے تھے، جن میں مرد اور خواتین دونوں شامل تھے۔ شام اور مصر میں وہ طلبہ کو حدیث پڑھاتی تھیں۔ کہا جاتا ہے کہ وہ تدریس حدیث کی بہت شوقین تھیں (۲۸)۔ عائشہ بنت ابراہیم (وفات ۸۴۲ھ) نے قاہرہ، دمشق اور دوسرے مقامات پر حدیث کی تحصیل کی۔ یہ بھی حدیث کا درس دیتی تھیں، اور ان کے حلقہ درس میں ان کے معاصر نامور علماء بھی شریک ہوتے تھے (۲۹) ام الخیر سعدیہ مکہ (وفات ۸۵۰ھ) نے اپنے زمانہ کے مختلف محدثین سے تحصیل علم کیا، اور اس مقصد کے لئے انہوں نے دور دراز مقامات کے سفر کئے۔ تحصیل علم کے بعد انہیں علم حدیث میں بلند مقام حاصل ہوا۔ اور اپنے دور میں ان کو حدیث پر سند سمجھا جاتا تھا (۳۰)۔

اسماء الرجال پر موجود تصانیف کے مطالعہ سے معلوم ہوتا ہے دسویں ہجری سے حدیث میں خواتین کی دلچسپی آہستہ آہستہ کم ہوتی گئی۔ ہمیں دسویں، گیارہویں اور بارہویں صدی ہجری کے علماء و محدثین کے حالات زندگی مندرجہ ذیل کتابوں میں ملتے ہیں: النور السافر مصنفہ عید روسی، خلاصۃ الاخبار مصنفہ المحبب، اور السحب الوابلہ مولفہ محمد بن عبد اللہ النجدی۔ ان کتابوں میں مشکل سے ایک درجن سے زیادہ ایسی خواتین کے نام ملتے ہیں جنہیں حدیث میں کوئی ممتاز مقام حاصل رہا ہو۔ تاہم اس سے یہ نتیجہ اخذ کرنا بھی درست نہ ہو گا کہ دسویں صدی ہجری کے بعد سے خواتین نے

بالکل ہی حدیث میں دلچسپی لینا چھوڑ دی تھی - نویں صدی ہجری کی کچھ ایسی خواتین جنہوں نے حدیث میں شاندار خدمت انجام دی دسویں صدی کے ربع اول تک بقید حیات تھیں - اس طرح دسویں صدی میں بھی وہ حدیث کی خدمت کرتی رہیں - چنانچہ اسماء بنت کمال الدین موسیٰ (وفات ۹۰۴ھ) کا اس دور کے سلاطین اور اہل دربار پر بہت اثر تھا، بعض امور کے سلسلہ میں یہ خاتون جو بھی سفارش لکھ کر بھیجتیں وہ بلا تامل منظور کر لیتے - وہ حدیث کا درس دیتیں اور خواتین کو مختلف اسلامی علوم و فنون کی تعلیم دیتیں (۳۱) - عائشہ بنت محمد بن احمد (وفات ۹۰۶ھ) ، جو قاضی مصلح الدین کی بیوی تھیں، طلبہ کو حدیث کی تعلیم دیتیں، ان طلبہ میں ابن طولون (متوفی ۹۵۵ھ) بھی شامل تھے - بعد میں مدرسہ صالحیہ دمشق میں استاذ حدیث کی حیثیت سے ان کا تقرر ہوا (۳۲) - فاطمہ بنت یوسف (وفات ۹۲۵ھ) حلب کی رہنے والی تھیں - اپنے زمانہ کے ممتاز علماء میں ان کا شمار ہوتا تھا (۳۳) - ام الخیر نے (۹۳۸ھ) میں ایک عالم کو جو حج کے لئے گئے ہوئے تھے اپنی روایت حدیث کا اجازہ دیا تھا (۳۴) -

آخری ممتاز محدثہ جن کا ہمیں علم ہو سکا وہ فاطمہ الفضیلیہ تھیں، جو الشیخۃ الفضیلیہ کے نام سے مشہور تھیں - وہ بارہویں صدی ہجری کے اختتام سے قبل پیدا ہوئیں - انہوں نے خطاطی اور دیگر اسلامی علوم و فنون میں مہارت حاصل کی - انہوں نے کئی کتابیں اپنے ہاتھ سے نقل کیں، اور بے شمار کتابیں اپنے پاس جمع کی تھیں - حدیث میں انہیں خصوصی دلچسپی تھی - بہت سے علماء سے انہوں نے حدیث کی سندیں لے رکھی تھیں - اور محدثہ کی حیثیت سے انہیں بڑی شہرت حاصل تھی - آخر عمر میں وہ ہجرت کر کے مکہ مکرمہ

چلی گئی تھیں۔ اور وہیں سکونت اختیار کر لی تھی۔ وہاں انہوں نے ایک عوامی کتب خانہ قائم کیا تھا۔ یہاں وہ حدیث کا درس دیتی تھیں اور ممتاز محدثین ان کے حلقہ درس میں شریک ہوتے۔ اور ان سے حدیث کی سند حاصل کرتے۔ ان ممتاز محدثین میں شیخ عمر الحنفی اور شیخ محمد صالح الشافعی کے اسماء گرامی قابل ذکر ہیں۔ انہوں نے ۱۲۲۷ھ میں انتقال کیا (۳۵)۔

ہم نے سطور بالا میں جو کچھ بیان کیا اس سے یہ بات واضح ہے کہ ان خواتین نے جنہوں نے حدیث میں ممتاز مقام حاصل کیا تھا اپنی علمی سرگرمیاں حدیث کے ذاتی مطالعہ یا چند طلبہ کو حدیث کی تعلیم دینے تک محدود نہیں رکھیں۔ بلکہ اس دور کی علمی درسگاہوں میں یہ خواتین مردوں کے ساتھ بحیثیت طالبات اور بحیثیت اساتذہ برابر کی شریک رہیں۔ حدیث کے عام طلبہ کے ساتھ یہ بھی ایک ہی جماعت میں ایک ہی استاد سے حدیث کا سبق پڑھتیں اور فارغ التحصیل ہونے کے بعد مدارس میں حدیث کی جماعتوں میں تدریس کی خدمت انجام دیتیں۔ حدیث کی ان جماعتوں میں مرد اور عورتیں دونوں شریک ہوتے۔ قدیم عربی کتابوں کے قلمی نسخے آج بھی بہت سے کتب خانوں میں محفوظ ہیں۔ ان کی ترقیمات سے معلوم ہوتا ہے کہ مدارس میں ایک ہی جماعت میں طلبہ اور طالبات دونوں شریک ہوتے تھے۔ اسی طرح مرد اور خواتین دونوں ہی تدریس کی خدمت بھی انجام دیتے تھے۔ ابن البخاری کی کتاب المشیخہ مع التخریج کے صفحات ۲۳۸ - ۲۴۰ کے مطالعہ سے ظاہر ہوتا ہے کہ ۶۸۸ھ میں دمشق کی جامع عمر میں پانچ سو طلبہ کی ایک جماعت میں گیارہ لکچرز کا کوئی باقاعدہ نصاب پڑھایا جاتا تھا۔ اس سند میں ان طلبہ کے نام بھی درج ہیں۔ ان پانچ سو طلبہ

میں کئی خواتین کے نام بھی ملتے ہیں جو طلبہ کے ساتھ اس جماعت میں شریک تھیں۔ اسی کتاب کے اس مخطوطہ کے صفحہ ۴۰ پر ایک اور سند موجود ہے جس سے معلوم ہوتا ہے کہ ۳۶ھ میں حلب میں ابن الصیرفی کسی کتاب کا درس دیتے تھے۔ یہ نصاب چھ محاضرات پر مشتمل تھا۔ اس جماعت میں دو سو طلبہ شریک ہوتے تھے۔ ان طلبہ میں طالبات بھی شامل تھیں جن کے نام اس سند میں درج ہیں۔ اسی کتاب کے صفحہ ۲۵۰ پر ایک تیسری سند ہے۔ اس سے معلوم ہوتا ہے کہ ایک مشہور محدث خاتون ام عبداللہ ۸۳۲ھ میں دمشق میں پانچ محاضرات پر مشتمل کسی کتاب کا درس دیتی تھیں، ان کی اس جماعت میں پچاس سے زائد طلبہ، مرد اور خواتین، دونوں شریک ہوتے (۳۶)۔ خطیب بغدادی کی کتاب الکفایہ نیز حدیث پر مختلف رسائل کے ایک مجموعہ کے مطالعہ سے معلوم ہوتا ہے کہ نعمہ بنت علی اور ام احمد زینب بنت المکی اور حدیث کی دیگر ماہر خواتین ان دونوں کتابوں میں سے کسی ایک کا درس دیتیں، کبھی تنہا اور کبھی مرد محدثین کے ساتھ مل کر، اور یہ درس عام مدارس میں باقاعدہ طلبہ کی جماعتوں میں دینے جاتے، جیسے مدرسہ عزیزہ اور مدرسہ ضیائیہ۔ ان جماعتوں میں دوسرے طلبہ کے ساتھ بعض جماعتوں میں مشہور جنرل صلاح الدین کے فرزند بھی شریک ہوتے۔ علم حدیث میں خواتین کی شاندار خدمات اور علمی سرگرمیوں کے بارے میں یہ چند مثالیں اور ہلکی سی جھلکیاں ہم نے پیش کی ہیں۔ مزید تحقیق و جستجو سے اور بھی معلومات حاصل کی جا سکتی ہیں (۳۷)۔

## حواله جات

- ۱- ابن سعد - كتاب الطبقات الكبير - تحقيق ايڏورڊ سخاؤ - مطبوعه لائينن - ۱۹۰۳ء - ج ۹ - ص ۳۵۵
- ۲- سيوطى - تدریب الراوى - مطبوعه مصر - ۱۳۰۷ء - ص ۲۱۵
- ۳- ابن سعد طبقات - محوله بالا ايڏيشن - ج ۸ - ص ۳۵۲
- ۴- المقرى - نفع الطيب - مطبوعه مصر - ۱۳۰۲ء - ج ۲ - ص ۹۶
- ۵- Genealogische Tabellen der Arabischen Stamme Und Familien, Gottingen, 1852-53, /430.
- ۶- خطيب بغدادى - تاريخ بغداد - مطبوعه مصر - ۱۳۳۹ء - ج ۱۳ - ص ۳۳۳
- ۷- ايضاً - ج ۱۳ - ص ۳۳۱ - ۳۳۳
- ۸- ابن عماد الحنبلى - شذرات الذهب - مطبوعه مصر - ۱۳۵۱ء - ج - ص ۳۸ - ابن خلکان - وفيات الاعيان - مطبوعه گوٺنيگن ۱۸۳۵ء . تذکره ۳۱۲
- ۹- المقرى - نفع الطيب - مطبوعه مصر - ۱۳۰۲ء - ج ۱ - ص ۸۷
- ۱۰- Ignaz Goldziher, Muhammadanische Studien, Halle, 1889, Vol. II P. 405, fn.
- ۱۱- ياقوت الحموى - معجم الادباء - تحقيق مارگوليتھ - دوسرا ايڏيشن - ۱۹۲۳ء - ج ۱ - ص ۲۳۷
- ۱۲- فهرست مخطوطات عربى و فارسى - اورينٽل پبلڪ لائبريرى - بانكى پور - ۱۹۲۰ء - ج ۵ - حصه اول - ص ۹۸ وما بعد
- ۱۳- Ignaz Goldziher, Muhammadanische Studien, op. cit. Vol. II, P. 405.
- ۱۴- ابن عماد الحنبلى - شذرات الذهب - محوله بالا ايڏيشن - ج ۴ - ص ۱۲۳ ، ۲۳۸
- ۱۵- ابن الاثير - تاريخ كامل - مطبوعه مصر - ۱۳۱۰ء - ج ۱۰ - ص ۲۳۶
- ۱۶- ابن خلکان - وفيات الاعيان - گوٺنيگن - ۱۸۳۵ء - تذکره ۲۹۵
- ۱۷- Ignaz Goldziher, Muhammadanische Studien, op. cit. Vol. II, P. 406.
- ۱۸- ابن عماد الحنبلى - شذرات الذهب - محوله بالا ايڏيشن ج ۶ - ص ۴۰
- ۱۹- ايضاً - ج ۸ - ص ۱۳
- ۲۰- جمال الدين عبدالله بن سالم - كتاب الامداد - حيدر آباد دکن - ۱۳۲۷ء - ص ۳۶
- ۲۱- ابن عماد الحنبلى - شذرات الذهب - محوله بالا ايڏيشن - ج ۴ - ص ۱۰۰
- ۲۲- جمال الدين عبدالله بن سالم - كتاب الامداد - محوله بالا ايڏيشن - ص ۱۶
- ۲۳- ابن عماد الحنبلى - شذرات الذهب - مذڪوره بالا ايڏيشن - ج ۶ - ص ۵۶
- ۲۴- ايضاً - ص ۱۲۶ - كتاب الامداد - ص ۱۳ - صالح بن محمد عمرى - قطف التمر - حيدر آباد دکن - ص ۷۴
- ۲۵- سفرنامه ابن بطوطه (فرانسيسى ترجمه) - مطبوعه پيرس ۱۸۳۳ء - ص ۲۵۴
- ۲۶- ياقوت الحموى - معجم البلدان - مطبوعه ليزرگ ۱۹۲۳ء - ج ۵ - ص ۱۳۰

- ۲۷ - یاقوت الحموی - معجم الادباء - مذکورہ بالا ایڈیشن - ص ۱۷ - (بہ حوالہ درست معلوم نہیں ہوتا - مراجعت سے یہ واقعہ کتاب میں ہمیں نہیں مل سکا - مترجم)
- ۲۸ - فہرست مخطوطات عربی و فارسی - اورینٹل پبلک لائبریری بانکی پور - ۱۹۲۰ - ج ۵ - حصہ اول - ص ۱۷۵ و ما بعد -
- ۲۹ - ابن خلکان - وفيات الاعیان - مذکورہ بالا ایڈیشن - تذکرہ - ۲۵۰ -
- ۳۰ - ابن عماد الحنبلی - شذرات الذهب - مذکورہ بالا ایڈیشن - ج ۵ - ص ۲۱۲ - ۳۰۳ -
- ۳۱ - ابن حجر عسقلانی - الدرر الكامنه - حیدر آباد دکن - ۱۳۳۸ھ - ج ۱ - تذکرہ ۱۳۴۲ -
- ۳۲ - ابن عماد الحنبلی - شذرات الذهب - مذکورہ بالا ایڈیشن - ج ۱ - ص ۱۲۰ -
- ۳۳ - ایضاً - ج ۶ - ص ۲۰۸ -

GAL. Sup. 2, P. 34.

- ۳۴ - فہرست مخطوطات عربی و فارسی - کتب خانہ بانکی پور - ج ۱۲ - نمبر شمار ۲۷ -
- ۳۵ - ایضاً -
- ۳۶ - السخاری - الضوء اللامع - مطبوعہ مصر - ۱۳۵۳ھ - ج ۱۲ - تذکرہ - ۹۸۰ -
- ۳۷ - ایضاً - تذکرہ - ۵۸ -
- ۳۸ - ایضاً - تذکرہ - ۳۵۰ -
- ۳۹ - ایضاً - تذکرہ - ۹۰۶ -
- ۴۰ - محی الدین عبدالقادر العیدروسی - تاریخ النور السافر عن اخبار القرن العاشر - تحقیق محمد رشید الصفا - مطبوعہ بغداد ۱۳۵۳ھ - ص ۳۹ -
- ۴۱ - طیفور - احمد بن ابی طاهر - تاریخ بغداد - ترجمہ جرمن - مطبوعہ لپزگ - ۱۹۰۸ء - نیز ملاحظہ ہو فہرست مخطوطات عربی و فارسی - کتب خانہ بانکی پور - ج ۱۲ - ص ۶۶۵ -
- ۴۲ - ایضاً -

Ignaz Goldziher, Muhammadanische Studien, op. cit. Vol II, P. 407.

- ۴۳ - محمد بن عبداللہ النجدی - السحب الوابلہ - ملاحظہ ہو فہرست مخطوطات عربی و فارسی - کتب خانہ بانکی پور - ج ۱۲ - نمبر شمار ۶۶۵ -
- ۴۴ - فہرست مخطوطات عربی و فارسی - کتب خانہ بانکی پور - ج ۵ - حصہ دوم - ص ۳۳ - مصنف ڈاکٹر محمد زبیر صدیقی نے اپنے اس خیال کی تائید میں ان تینوں سندوں کا اپنی انگریزی کتاب حدیث لٹریچر میں عکس بھی شائع کیا ہے - جن میں ان طلبہ اور طالبات کے نام درج ہیں - ص ۱۵۲ - ۱۵۳ -
- ۴۵ - ایضاً - ج ۵ - حصہ دوم - ص ۱۵۵ - ۱۵۹ - و ص ۱۸۰ - ۲۰۸ -
- کتب خانہ بانکی پور میں اس قسم کے اور بھی نوادر موجود ہیں - کتب خانہ ظاہریہ دمشق میں بھی ایسے مخطوطات موجود ہیں جن کی کتابت خواتین نے کی ہے - نیز ملاحظہ ہو دائرۃ المعارف حیدر آباد دکن کے علمی مجلہ المباحث العلمیہ ۱۳۵۸ھ میں علامہ عبدالعزیز المیمنی کا اس موضوع پر مقالہ - ص ۱ - ۱۳ -

